

SKF

SENTENZA TAL-QORTI TAL-ĠUSTIZZJA (It-Tielet Awla)

29 ta' Ottubru 2009*

Fil-Kawża C-29/08,

li għandha bħala suġġett talba għal decizjoni preliminari skont l-Artikolu 234 KE, imressqa mir-Regeringsrätten (l-Isvezja), permezz ta' Decizjoni tas-17 ta' Jannar 2008, li waslet fil-Qorti tal-Ġustizzja fil-25 ta' Jannar 2008, fil-proċedura

Skatteverket

vs

AB SKF,

IL-QORTI TAL-ĠUSTIZZJA (It-Tielet Awla),

komposta minn P. Lindh, President tas-Sitt Awla, Aġent President tat-Tielet Awla, A. Rosas u U. Löhms (Relatur), Imħallfin,

* Lingwa tal-kawża: l-Isvediz.

Avukat Ġenerali: P. Mengozzi,
Reġistratur: C. Strömholm, Amministratur,

wara li rat il-proċedura bil-miktub u wara s-seduta tal-4 ta' Diċembru 2008,

wara li kkunsidrat l-osservazzjonijiet ippreżentati:

- għall-iSkatteverket, minn B. Persson, bħala aġent,

- għal AB SKF, minn R. Treutiger u O. Henkow, advokater,

- għall-Gvern Svediz, minn K. Petkovska u A. Engman, bħala aġenti,

- għall-Gvern Ġermaniz, minn M. Lumma u C. Blaschke, bħala aġenti,

- għall-Gvern tar-Renju Unit, minn Z. Bryanston-Cross, bħala aġent, assistita minn I. Hutton, barrister,

— għall-Kummissjoni tal-Komunitajiet Ewropej, minn J. Enegren u D. Triantafyllou, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tat-12 ta' Frar 2009,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 2, 4, 13(B)(d)(5) u 17 tas-Sitt Direttiva tal-Kunsill 77/388/KEE tas-17 ta' Mejju 1977 fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 9, Vol. 1, p. 23), kif emendata bid-Direttiva tal-Kunsill 95/7/KE tal-10 ta' April 1995 (ĠU Edizzjoni Speċjali bil-Malti, Kapitolu 9, Vol. 1, p. 274, iktar 'il quddiem is-"Sitt Direttiva"), kif ukoll tal-Artikoli 2, 9, 135(1)(f) u 168 tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (GU L 347, p. 1).
- 2 Din it-talba tressqet fil-kuntest ta' kawża bejn l-iSkatteverket (amministrazzjoni fiskali) u AB SKF (iktar 'il quddiem "SKF") rigward opinjoni preliminari mogħtija mill-iSkatterättsnämnden (kummissjoni tad-dritt fiskali) fuq talba ta' SKF relatata mal-possibbiltà ta' tnaqqis tat-taxxa fuq il-valur miżjud (iktar 'il quddiem il-"VAT") tal-input imħallsa fuq il-provvisti ta' servizzi miksuba minn SKF matul tranżazzjoni ta' trasferiment ta' ishma.

Il-kuntest ġuridiku

Il-leġiżlazzjoni Komunitarja

- 3 It-tieni paragrafu tal-Artikolu 2 tal-Ewwel Direttiva tal-Kunsill 67/227/KEE tal-11 ta' April 1967 fuq l-armonizzazzjoni tal-leġiżlazzjoni tal-Istati Membri dwar it-taxxi fuq il-bejgħ (ĠU 1967, 71, p. 1301), jipprovdi li “[f]uq kull transazzjoni, [il-VAT], kalkulata fuq il-prezz ta' l-oġġetti u s-servizzi bir-rata applikabbli għat-tali oġġetti jew servizzi, għandha tkun imposta wara t-tnaqqis ta' l-ammont tal-valur miżjud li qed jinġarr direttament mid-diversi komponenti tal-prezz.”
- 4 Skont l-Artikolu 2(1) tas-Sitt Direttiva, il-provvista ta' merkanzija u servizzi magħmula bi hlas fit-territorju tal-pajjiż minn persuna taxxabbli li taġixxi bħala tali, hija suġġetta għall-VAT.
- 5 Skont l-Artikolu 4 ta' din id-direttiva:

“1. ‘Persuna taxxabbli’ tfisser kull persuna li b’mod indipendenti twettaq fi kwalunkwe post attività ekonomika msemmija fil-paragrafu 2, ikun x’ikun l-iskop jew ir-riżultati ta’ dik l-attività.

2. L-attivitàjiet ekonomiċi msemmija fil-paragrafu 1 għandhom jinkludu l-attivitàjiet kollha ta’ produttori, kummerċjanti u persuni li jagħtu [servizzi], magħduda attivitàjiet fil-minjieri u fl-agrikoltura u attivitàjiet fil-professjonijiet. L-isfruttament ta’ proprjetà tangibbli jew intangibbli għal skop ta’ dħul minnha fuq bażi kontinwa għandu wkoll jitqies bħala attività ekonomika.

[...]"

6 Skont l-Artikolu 5(8) tas-Sitt Direttiva:

“F’każ ta’ trasferiment, bi ħlas jew mingħajr, jew kontribuzzjoni lil kumpannija, ta’ l-assi kollha jew parti minnhom, Stati Membri jistgħu jqisu li ma tkunx saret provvista ta’ oġġetti [merkanzija], u f’dak il-każ il-benefiċjarju għandu jitqies bhala s-suċċessur ta’ min jagħmel it-trasferiment. [...]"

7 Skont l-ewwel inċiż tat-tieni paragrafu tal-Artikolu 6(1) ta’ din id-direttiva, il-provvista ta’ servizzi tista’ tikkonsisti, *inter alia*, fit-trasferiment ta’ proprjetà intanġibbli kemm jekk hija u kemm jekk mhijiex suġġetta għal att li jikkostitwixxi titolu.

8 L-Artikolu 13(B)(d)(5) tas-Sitt Direttiva jipprovdi li l-Istati Membri għandhom jeżentaw mill-VAT “transazzjonijiet, inklużi negozjar, eskluż l-immaniġġjar u l-ħażna assigurata, fl-ishma, interessi f’kumpanniji jew assoċjazzjonijiet, *debentures* u sigurtajiet oħrajn [...]"

9 L-Artikolu 17 ta’ din id-direttiva, hekk kif redatt mill-punt 1 tal-Artikolu 28f ta’ din l-istess direttiva, jirrigwarda l-orijini u l-portata tad-dritt għal tnaqqis. L-Artikolu 17(1) u (2) huwa redatt kif ġej:

“1. Id-dritt li tnaqqas għandu jqum fl-istess ħin meta t-taxxa mnaqqsa ssir taxxabbli.

2. Sakemm il-merkanzija u s-servizi jintużaw għall-iskop tat-transazzjonijiet taxxabli tagħha, il-persuna taxxabli tkun intitolata li tnaqqas mit-taxxa li għandu jhallas:

- a) [VAT] dovuta jew mħallsa ġewwa t-territorju tal-pajjiż rigward l-oġġetti jew is-servizzi pprovduti jew li għadgħandhom jiġu forniti lilu minn persuna taxxabli oħra;

[...]"

¹⁰ Id-Direttiva 2006/112 ħassret u ssostitwiet, mill-1 ta' Jannar 2007, il-leġislazzjoni Komunitarja eżistenti fil-qasam tal-VAT, b'mod partikolari s-Sitt Direttiva. Skont il-Premessi 1 u 3 tad-Direttiva 2006/112, il-formulazzjoni mill-ġdid tas-Sitt Direttiva kienet neċessarja sabiex id-dispożizzjonijiet kollha applikabbli jiġu pprezentati b'mod ċar u razzjonali bi struttura u redazzjoni riveduti mingħajr, bhala principju, ma jkun hemm tibdil fis-sustanza.

¹¹ L-Artikolu 2 ta' din id-direttiva jipprovidi:

"1. It-transazzjonijiet li ġejjin għandhom ikunu soġġetti għall-VAT:

- (a) il-provvista ta' merkanzija magħmula bi hlas fit-territorju ta' Stat Membru minn persuna taxxabli li taġixxi bhala tali;

[...]

(ċ) il-provvista ta' servizzi bi hlas fit-territorju ta' Stat Membru minn persuna taxxabbli li taġixxi bħala tali;

[...]”

¹² L-Artikolu 9(1) ta' din id-direttiva jipprovdi:

“Persuna taxxabbli’ għandha tfisser kull persuna li, b’mod indipendenti, twettaq fi kwalunkwe post kwalunkwe attività ekonomika, ikun x’ikun l-iskop jew ir-riżultati ta’ dik l-attività.

Kwalunkwe attività ta’ produttori, kummerċjanti jew persuni li jagħtu servizzi, inklużi attivitajiet fil-minjieri u fl-agrikoltura u attivitajiet fil-professjonijiet, għandhom jitqiesu bħala “attività ekonomika”. L-isfruttament ta’ proprjetà tangibbli jew intangibbli għal skopijiet ta’ dhul minnha fuq bażi kontinwa għandha b’mod partikolari titqies bħala attività ekonomika.”

¹³ L-ewwel paragrafu tal-Artikolu 19 tad-Direttiva 2006/112 jikkorrispondi għall-ewwel sentenza tal-Artikolu 5(8) tas-Sitt Direttiva.

- 14 Skont l-Artikolu 25(a) tad-Direttiva 2006/112, provvista ta' servizzi tista' tikkonsisti, *inter alia*, fl-assenjazzjoni ta' proprjetà intanġibbli kemm hija u kemm jekk mhijiex soġġetta għal titolu.
- 15 Skont l-Artikolu 135(1)(f) ta' din id-direttiva, l-Istati Membri għandhom jeżentaw “transazzjonijiet, inkluż negozjar iżda mhux l-immaniġġjar jew iż-żamma fiż-żgur, f'ishma, interessi f'kumpanniji jew assoċjazzjonijiet, obbligazzjonijiet (debentures) u sigurtajiet oħrajn, iżda esklużi dokumenti li jstabbilixxu titolu għal merkanzija, u d-drittijiet jew sigurtajiet imsemmija fl-Artikolu 15(2)”.
- 16 Skont l-Artikolu 168 tad-Direttiva 2006/112:

“Sakemm il-merkanzija u s-servizzi jintużaw għall-iskopijiet tat-transazzjonijiet taxxabli ta' persuna taxxabli, il-persuna taxxabli għandha tkun intitolata, fl-Istat Membru li fih twettqat dawn it-transazzjonijiet, li tnaqqas mll-VAT li għandha thallas dan li ġej:

- (a) il-VAT dovuta jew imħallsa f'dak l-Istat Membru rigward provvisti li sarulha ta' merkanzija jew servizzi, li twettqu jew li għad iridu jitwettqu minn persuna taxxabli oħra;

[...]

Il-leġislazzjoni nazzjonali

- 17 Il-Liġi Nru 200, tat-30 ta' Marzu 1994, dwar il-VAT [mervärdesskattelagen (1994:200)], fl-Artikolu 1 tal-Kapitolu 1 tipprovdi li l-VAT hija dovuta lit-Teżor għall-provvista ta' merkanzija jew għall-provvisti ta' servizzi taxxabbli, li jsiru fit-territorju Svediż fil-kuntest ta' attività professjonali.
- 18 L-Artikolu 9 tal-Kapitolu 3 ta' din il-liġi jipprovdi li għandhom jiġu eżentati, b'mod partikolari, it-tranzazzjonijiet li jirrigwardaw titoli trasferibbli, bħall-provvista u n-negozjar, mill-intermedjarju, ta' ishma, interessi oħra u krediti, kemm jekk ikunu jew ma jkunux irrappreżentati minn titoli, u l-ġestjoni tal-fondi ta' investiment.
- 19 L-Artikolu 3 tal-Kapitolu 8 ta' din il-liġi jipprovdi li, sakemm il-merkanzija u s-servizzi jintużaw għall-bżonnijiet tal-attività ekonomika tagħha, il-persuna taxxabbli għandha d-dritt li tnaqqas it-taxxa tal-input fuq il-VAT imħallsa meta hija tixtri jew timporta.

Il-kawża prinċipali u d-domandi preliminari

- 20 Il-kumpannija b'kapital azzjonarju SKF hija l-kumpannija parent ta' grupp industrijali li jeżerċita l-attivitàjiet tiegħu f'diversi Stati. Hija tipparteċipa attivament fil-ġestjoni tal-kumpanniji sussidjarji tagħha u tipprovdihom servizzi bi hłas, bħalma huma l-ġestjoni, l-amministrazzjoni u l-politika kummerċjali. SKF hija sugġetta għall-VAT fuq dawn is-servizzi pprovdu lill-kumpanniji sussidjarji.
- 21 SKF għandha l-intenzjoni li tirristruttura l-grupp tagħha u, f'dan il-kuntest, tixtieq titrasferixxi l-attività ta' waħda mill-kumpanniji sussidjarji li huma 100% proprjetà

tagħha (iktar 'il quddiem is-“sussidjarja”), billi tittrasferixxi l-ishma kollha tagħha. Barra minn hekk, hija ser tittrasferixxi l-holding tagħha ta' 26.5 % f'kumpannija oħra li precedentement ukoll kienet 100 % proprjetà tagħha (iktar 'il quddiem il-“kumpannija kkontrollata”), u li lilha kienet tipprovdi, bħala kumpannija parent, provvisti ta' servizzi sugġetti għall-VAT. Ir-raġuni għal dawn it-trasferimenti hija sabiex tiġbor biżżejjed fondi għall-finanzjament tal-attivitajiet l-oħra tal-grupp. Sabiex twettaq dawn it-trasferimenti, SKF tixtieq tirrikorri għall-provvisti ta' servizzi fil-qasam tal-evalwazzjoni tat-titoli, tal-assistenza fin-negozjati u tal-pariri legali speċjalizzati għat-tfassil tal-kuntratti. Dawn il-provvisti ta' servizzi għandhom ikunu sugġetti għall-VAT.

22 Sabiex SKF tikseb kjarifiki fuq il-konsegwenzi fiskali ta' dawn it-trasferimenti, hija għamlet talba għal deċiżjoni preliminari quddiem l-iSkatterättsnämnden dwar il-possibbiltà ta' tnaqqis tal-input fuq il-VAT imħallsa fuq il-provvisti ta' servizzi miksuba fil-kuntest tat-trasferiment tal-ishma kemm tas-sussidjarja u kif ukoll tal-kumpannija kkontrollata.

23 Fl-opinjoni preliminari tagħha tat-12 ta' Jannar 2007, l-iSkatterättsnämnden ikkonkludiet li, fiż-żewġ każijiet, SKF kellha d-dritt li tnaqqas l-input fuq il-VAT imħallsa fuq dawn il-provvisti ta' servizzi. Hija sostniet li l-provvisti ta' servizzi minn SKF lis-sussidjarja u lill-kumpannija kkontrollata kienu jiffurmaw parti minn attività ekonomika u li l-VAT imħallsa fuq l-ispejjeż li hija sostniet matul ix-xiri ta' dawn il-kumpanniji setgħet titnaqqas. Bl-istess mod, il-VAT imħallsa fuq l-ispejjeż li hija sostniet matul it-trasferiment ta' din l-attività setgħet ukoll titnaqqas. Il-fatt li l-attività tal-kumpannija kkontrollata kienet qed tiġi tterminata b'mod gradwali, fl-interess tagħha, ma jbidel xejn minn din l-analizi.

24 L-iSkatteverket ipprezentat rikors kontra din l-opinjoni quddiem il-qorti tar-rinviju, fejn talbet li l-VAT imħallsa fuq il-provvisti ta' servizzi miksuba ma tkunx tista' titnaqqas. SKF talbet li l-opinjoni preliminari tal-iSkatterättsnämnden tiġi kkonfermata.

25 F'dawn iċ-ċirkustanzi, ir-Regeringsrätten iddeċidiet li tissospendi l-proċedimenti quddiemha u li tagħmel id-domandi preliminari li ġejjin lill-Qorti tal-Ġustizzja:

- “1) L-Artikoli 2 u 4 tas-Sitt Direttiva [...] u l-Artikoli 2 u 9 tad-Direttiva 2006/112/KE, għandhom jiġu interpretati fis-sens li jikkostitwixxi tranżazzjoni sugġetta għa[ll-VAT i]t-trasferiment tal-ishma ta' sussidjarja minn persuna taxxabli għall-provvista ta' servizzi sugġetti għa[ll-VAT] li din tkun ipprovdiet lil din is-sussidjarja?

- 2) Jekk ir-risposta għall-ewwel domanda tikkonkludi li t-trasferiment jikkostitwixxi tranżazzjoni taxxabli, dan jaqa' taħt l-eżenzjoni prevista fl-Artikolu 13(B)(d)(5) tas-[Sitt] Direttiva [...] u l-Artikolu 135(1)(f) tad-Direttiva 2006/112 għat-tranżazzjonijiet ta' ishma?

- 3) Indipendentement mir-risposta għaż-żewġ domandi preċedenti, id-dritt ta' tnaqqis huwa miftuħ għall-ispejjeż marbutin direttament mat-tranżazzjoni ta' trasferiment, bħal fil-każ tal-ispejjeż ġenerali?

- 4) Sabiex tingħata risposta għal dawn id-domandi, il-fatt li t-trasferiment tal-ishma tas-sussidjarja jitqassam f'diversi okkażjonijiet huwa rilevanti?”

Fuq id-domandi preliminari*Fuq l-ewwel domanda*

- 26 Permezz tal-ewwel domanda tagħha, il-qorti tar-rinviju ssaqsi, essenzjalment, jekk l-Artikoli 2(1) u 4(1) u (2) tas-Sitt Direttiva kif ukoll l-Artikoli 2(1) u 9(1) tad-Direttiva 2006/112 għandhomx jiġu interpretati fis-sens li trasferiment, minn kumpannija parent, tal-ishma kollha ta' sussidjarja 100 % proprjeta' tagħha kif ukoll tal-bqija tal-holding tagħha f'kumpannija kkontrollata li precedentement kienet 100 % proprjeta' tagħha, u li lilhom hija pprovdiet provvisti ta' servizzi sugġetti għall-VAT, jikkostitwixxi attivita' ekonomika li taqa' taht il-kamp ta' applikazzjoni ta' dawn id-direttivi.
- 27 Qabel kollox, għandu jifakkar li mill-Artikolu 2 tas-Sitt Direttiva u mill-Artikolu 2(1) tad-Direttiva 2006/112, li jiddefinixxu l-kamp ta' applikazzjoni tal-VAT, jirrizulta li fi hdan Stat Membru huma biss l-attivitajiet ta' natura ekonomika li huma sugġetti għal din it-taxxa. Skont l-Artikolu 4(1) tas-Sitt Direttiva kif ukoll l-Artikolu 9 tad-Direttiva 2006/112, persuna taxxabbli tfisser kull persuna li b'mod indipendenti twettaq waħda minn dawn l-attivitajiet ekonomiċi. Il-kuncett ta' attivita' ekonomika huwa ddefinit fl-Artikolu 4(2) tas-Sitt Direttiva bħala li jinkludi l-attivitajiet kollha ta' produtturi, kummerċjanti jew persuni li jagħtu servizz u, b'mod partikolari, it-tranzazzjonijiet li jinvolvu l-isfruttament ta' proprjeta' tangibbli jew intangibbli għal skop ta' dħul minnha fuq bażi kontinwa.
- 28 Skont ġurisprudenza stabbilita, is-sempliċi xiri, is-sempliċi pussess u s-sempliċi bejgħ ta' ishma ma jikkostitwixxux, fihom infushom, attivitajiet ekonomiċi fis-sens tas-Sitt Direttiva (ara, b'mod partikolari, is-sentenzi tad-29 ta' April 2004, EDM, C-77/01, Ġabra p. I-4295, punt 59, kif ukoll tat-8 ta' Frar 2007, Investrand, C-435/05, Ġabra p. I-1315, punt 25 u l-ġurisprudenza ċċitata). Fil-fatt, dawn it-tranzazzjonijiet ma jammontawx għal sfruttament ta' proprjeta' intiż li jhalli dħul fuq bażi kontinwa, peress li l-unika hlas għal dawn it-tranzazzjonijiet jikkonsisti fl-eventwali qligħ meta jinbighu dawn l-ishma (ara, f'dan is-sens, is-sentenza EDM, iċċitata iktar 'il fuq, punt 58).

- 29 Il-Qorti tal-Ġustizzja speċifikat li huma biss il-ħlasijiet li jikkostitwixxu l-korrispettiv ta' tranżazzjoni jew ta' attività ekonomika li jidhlu fil-kamp ta' applikazzjoni tal-VAT kif ukoll li dan mhuwiex il-każ fir-rigward ta' ħlasijiet li jirriżultaw mis-sempliċi proprjetà tat-titolu bħal fil-każ ta' dividendi jew ta' dħul ieħor minn ishma (ara, f'dan is-sens, is-sentenzi tat-22 ta' Ġunju 1993, Sofitam, C-333/91, Ġabra p. I-3513, punt 13; tas-6 ta' Frar 1997, Harnas & Helm, C-80/95, Ġabra p. I-745, punt 15, kif ukoll EDM, iċċitata iktar 'il fuq, punt 49).
- 30 Madankollu, il-Qorti tal-Ġustizzja ddecidiet li dan ma jgħoddx meta holding finanzjarju f'impriza oħra jinkludi involviment dirett jew indirett fil-ġestjoni tal-kumpannija li fiha tkunu inxtrat il-holding, bla ħsara għad-drittijiet li għandu l-proprjetarju tal-holding fil-kapaċità tiegħu bħala azzjonist jew bħala soċju (ara s-sentenzi tal-20 ta' Ġunju 1991, Polysar Investments Netherlands, C-60/90, Ġabra p. I-3111, punt 14; tal-14 ta' Novembru 2000, Floridienne u Berginvest, C-142/99, Ġabra p. I-9567, punt 18; id-digriet tat-12 ta' Lulju 2001, Welthgrove, C-102/00, Ġabra p. I-5679, punt 15, u s-sentenza tas-27 ta' Settembru 2001, Cibo Participations, C-16/00, Ġabra p. I-6663, punt 20), sa fejn it-tali involviment jimplika l-implementazzjoni ta' tranżazzjonijiet suġġetti għall-VAT skont l-Artikolu 2 tas-Sitt Direttiva, bħall-provvisti ta' servizzi amministrattivi, ta' kontabbiltà u ta' informatika (sentenza Floridienne u Berginvest, iċċitata iktar 'il fuq, punt 19; id-digriet Welthgrove, iċċitat iktar 'il fuq, punt 16; is-sentenzi Cibo Participations, iċċitata iktar 'il fuq, punt 21, kif ukoll tas-26 ta' Ġunju 2003, MKG-Kraftfahrzeuge-Factoring, C-305/01, Ġabra p. I-6729, punt 46).
- 31 Barra minn hekk, mill-ġurisprudenza tal-Qorti tal-Ġustizzja jirriżulta li meta jsiru tranżazzjonijiet li jikkonċernaw l-ishma jew il-holdings ta' kumpannija li jaqgħu taħt il-kamp ta' applikazzjoni tal-VAT fil-kuntest ta' attività kummerċjali ta' nnegozjar ta' titoli, biex jingħata lok għal involviment dirett jew indirett fil-ġestjoni tal-kumpanniji li fihom sar it-teħid ta' holding jew li jikkostitwixxu l-estensjoni diretta, permanenti u neċessarja tal-attività taxxabli (ara, b'mod partikolari, is-sentenzi tal-20 ta' Ġunju 1996, Wellcome Trust, C-155/94, Ġabra p. I-3013, punt 35, kif ukoll Harnas & Helm, iċċitata iktar 'il fuq, punt 16 u l-ġurisprudenza ċċitata).
- 32 F'dan il-każ, mid-deċiżjoni tar-rinviju jirriżulta li SKF, fil-kapaċità tagħha bħala kumpannija parent ta' grupp industrijali, involviet ruħha fil-ġestjoni ta' din is-sussidjarja u ta' din il-kumpannija kkontrollata billi pprovditilhom, bi ħlas, diversi provvisti ta' servizzi ta' natura amministrattiva, ta' kontabbiltà u ta' natura kummerċjali, li għalihom hija kienet suġġetta għall-VAT.

- 33 Permezz tat-trasferiment tal-ishma kollha li hija għandha fis-sussidjarja tagħha u fil-kumpannija kkontrollata, SKF ittemm il-holding tagħha f'dawn il-kumpanniji. Dan it-trasferiment, magħmul bil-għan li l-kumpannija parent tirristruttura grupp ta' kumpanniji, jista' jiġi kkunsidrat bħala tranżazzjoni li tinvolvi l-gbir ta' dħul ta' natura permanenti minn attivitajiet li jmorru lil hinn mill-kuntest tas-sempliċi bejgħ ta' ishma (ara, f'dan is-sens, is-sentenza tas-26 ta' Mejju 2005, Kretztechnik, C-465/03, Ġabra p. I-4357, punt 20 u l-ġurisprudenza ċċitata). Din it-tranżazzjoni għandha rabta diretta mal-organizzazzjoni tal-attività tal-grupp u b'hekk tikkostitwixxi l-estensjoni diretta, permanenti u neċessarja tal-attività taxxabbli tal-persuna taxxabbli fis-sens tal-ġurisprudenza ċċitata fil-punt 31 ta' din is-sentenza. B'hekk, tali tranżazzjoni taqa' taħt il-kamp ta' applikazzjoni tal-VAT.
- 34 Hekk kif osserva l-Avukat Ġenerali fil-punt 34 tal-konklużjonijiet tiegħu, din il-konstatazzjoni hija barra minn hekk konformi mal-prinċipji ta' trattament ugwali u ta' newtralità fiskali li jeżiġu li l-kunsiderazzjonijiet dwar ir-rikonoxximent tan-natura ekonomika tat-teħid ta' holdings li jinkludu involviment mill-kumpannija parent fil-ġestjoni tal-kumpanniji sussidjarji u tal-kumpanniji kkontrollati tagħha, jiġu estenzi għat-tranżazzjonijiet ta' trasferiment ta' holdings li jtemmu tali involviment (ara, b'analogija, is-sentenzi ċċitati iktar 'il fuq Wellcome Trust, punt 33, u Kretztechnik, punt 19).
- 35 Fir-rigward tan-natura tat-tranżazzjoni inkwistjoni, il-Kummissjoni tal-Komunitajiet Ewropej issostni li din għandha titqies bħala ekwivalenti għal trasferiment tal-assi kollha jew parti minnhom fis-sens tal-Artikolu 5(8) tas-Sitt Direttiva li, inkwantu provvista ta' merkanzija, għandu jiġi kkunsidrat bħala attività ekonomika. Skont il-Kummissjoni, mill-aspett funzjonali, il-bejgħ tal-assi kollha ta' kumpannija u l-bejgħ tal-ishma kollha tagħha huma ekwivalenti.
- 36 F'dan ir-rigward, għandu jifakkar li l-Artikolu 5(8) tas-Sitt Direttiva, l-istess bħall-ewwel paragrafu tal-Artikolu 19 tad-Direttiva 2006/112, jipprovdi, fl-ewwel sentenza tiegħu, li l-Istati Membri jistgħu jikkunsidraw li, fl-okkażjoni tat-trasferiment tal-assi kollha jew parti minnhom, ebda provvista ta' merkanzija ma tkun saret u l-persuna li lilha tkun giet ittrasferita l-merkanzija għandha tiġi ttrattata bħala ssuċċessur ta' min jagħmel it-trasferiment. B'hekk, meta Stat Membru juża din il-possibbiltà, it-trasferiment tal-assi kollha jew parti minnhom ma titqiesx bħala provvista ta' merkanzija għall-finijiet tas-Sitt Direttiva. B'hekk, skont l-Artikolu 2 ta' din id-direttiva, trasferiment

bhall dan mhuwiex sugġett għall-VAT (ara s-sentenzi tat-22 ta' Frar 2001, Abbey National, C-408/98, Ġabra p. I-1361, punt 30, u tas-27 ta' Novembru 2003, Zita Modes, C-497/01, Ġabra p. I-14393, punt 29).

- 37 Barra minn hekk, il-kuncett ta' "trasferiment [...] tal-assi kollha jew parti minnhom" ġie interpretata mill-Qorti tal-Ġustizzja fis-sens li jkopri t-trasferiment ta' negozju jew ta' parti awtonoma ta' impriża li tinkludi elementi tangibbli u, skont il-każ, intangibbli li, flimkien, jikkostitwixxu impriża jew parti minn impriża li tista' teżerċita attività ekonomika awtonoma, iżda li ma jkoprix is-sempliċi trasferiment ta' merkanzija, bhall-bejgħ ta' hażna ta' prodotti (ara s-sentenza Zita Modes, iċċitata iktar 'il fuq, punt 40).
- 38 F'dan il-każ, il-proċess ipprezentat quddiem il-Qorti tal-Ġustizzja ma jippermettix li jiġi ddeterminat jekk il-bejgħ tal-ishma tas-sussidjarja u tal-kumpannija kkontrollata kellux bħala konsegwenza t-trasferiment tal-assi kollha jew parti minnhom tal-impriži kkonċernati. Barra minn hekk, waqt is-seduta SKF osservat li l-applikazzjoni eventwali tal-Artikolu 5(8) tas-Sitt Direttiva fil-każ inkwistjoni lanqas biss ma ġiet itrattata quddiem il-qorti tar-rinviju.
- 39 F'dan ir-rigward, għandu jtfakkar li hija l-Qorti tal-Ġustizzja li għandha tiegħu inkunsiderazzjoni, fil-kuntest tat-tqassim tal-kompetenzi bejn il-qorti Komunitarji u nazzjonali, il-kuntest fattwali u leġiżlattiv li tahtu jaqgħu d-domandi preliminari, hekk kif definit mid-deċiżjoni tar-rinviju (ara, b'mod partikolari, is-sentenzi tad-29 ta' April 2004, Orfanopoulos u Oliveri, C-482/01 u C-493/01, Ġabra p. I-5257, punt 42; tat-18 ta' Diċembru 2007, Laval un Partneri, C-341/05, Ġabra p. I-11767, punt 47, kif ukoll tal-14 ta' Frar 2008, Dynamic Medien, C-244/06, Ġabra p. I-505, punt 19).
- 40 F'kull każ, anki li kieku kellu jitqies li l-Artikolu 5(8) tas-Sitt Direttiva jew l-ewwel paragrafu tal-Artikolu 19 tad-Direttiva 2006/112 jista' jiġi applikat għal tranzazzjoni bhall dik inkwistjoni fil-kawża prinċipali, fatt li għandu jiġi vverifikat mill-qorti tar-rinviju, għandu jiġi osservat li SKF u l-Gvern Svediż indikaw, waqt is-seduta, li r-Renju tal-Isvezja għażel il-possibbiltà, prevista b'dawn id-dispożizzjonijiet, li jqis li t-trasferiment tal-assi kollha ma jaqax taht il-kamp ta' applikazzjoni tas-Sitt Direttiva.

F'dan il-każ, it-trasferiment ta' ishma li jagħti lok għal trasferiment tal-assi kollha ma jikkostitwixxi attività ekonomika suġġetta għall-VAT.

- 41 Minn dak li ntqal iktar 'il fuq jirrizulta li r-risposta għall-ewwel domanda għandha tkun li l-Artikoli 2(1) u 4(1) u (2) tas-Sitt Direttiva u l-Artikoli 2(1) u 9(1) tad-Direttiva 2006/112 għandhom jiġu interpretati fis-sens li trasferiment, minn kumpannija parent, tal-ishma kollha ta' kumpannija li hija 100 % proprjetà tagħha kif ukoll tal-bqija tal-holding tagħha f'kumpannija kkontrollata li precedentement kienet 100 % proprjetà tagħha, u li lilhom hija kienet ukoll ipprovdiet servizzi suġġetti għall-VAT, jikkostitwixxi attività ekonomika li taqa' taħt il-kamp ta' applikazzjoni ta' dawn id-direttivi. Madankollu, sa fejn it-trasferiment ta' ishma huwa assimilabbli għat-trasferiment tal-assi kollha jew parti minnhom ta' impriza, fis-sens tal-Artikolu 5(8) tas-Sitt Direttiva jew tal-ewwel paragrafu tal-Artikolu 19 tad-Direttiva 2006/112 u sakemm l-Istat Membru kkonċernat ikun għażel il-possibbiltà prevista f'dawn id-dispożizzjonijiet, din it-tranzazzjoni ma tikkostitwixxi attività ekonomika suġġetta għall-VAT.

Fuq it-tieni domanda

- 42 Permezz tat-tieni domanda tagħha, il-qorti tar-rinviju ssaqsi, essenzjalment, jekk trasferiment ta' ishma, bhal dak inkwistjoni fil-kawża prinċipali, fil-każ li dan jaqa' taħt il-kamp ta' applikazzjoni tal-VAT, għandux jiġi eżentat minn din it-taxxa skont l-Artikolu 13(B)(d)(5) tas-Sitt Direttiva kif ukoll skont l-Artikolu 135(1)(f) tad-Direttiva 2006/112.
- 43 Il-Gvern Svediz u dak Ġermaniz huma tal-fehma li sa fejn kull bejgħ ta' ishma jikkostitwixxi attività ekonomika, dan għandu jiġi eżentat mill-VAT skont dawn id-dispożizzjonijiet.

- 44 Min-naħa l-oħra, il-Kummissjoni tqis li l-eżenzjoni prevista fl-Artikolu 13(B)(d)(5) tas-Sitt Direttiva u bl-Artikolu 135(1)(f) tad-Direttiva 2006/112 tikkomporta biss it-tranzazzjonijiet magħmula fil-kuntest ta' attività kummerċjali ta' tranzazzjoni ta' titoli. Issa, it-tranzazzjoni inkwistjoni fil-kawża prinċipali għandha tiġi kkunsidrata bħala riallokazzjoni strateġika tal-assi tal-kumpannija parent magħmula bil-għan li jingabru fondi għall-finanzjament tal-attivitajiet l-oħra tal-grupp. Skont il-Kummissjoni, din it-tranzazzjoni ma tagħmilx parti mill-attività kummerċjali abitwali ta' din il-kumpannija u ma taqax taħt l-eżenzjoni prevista mid-dispożizzjonijiet imsemmija iktar 'il fuq.
- 45 Għandu jtfakkar li skont l-Artikolu 13(B)(d)(5) tas-Sitt Direttiva, kif ukoll skont l-Artikolu 135(1)(f) tad-Direttiva 2006/112, l-Istati Membri jeżentaw mill-VAT it-“transazzjonijiet, inkluż negozjar iżda mhux l-immaniġġjar jew iż-żamma fiż-żgur, f'ishma, interessi f'kumpanniji jew assoċjazzjonijiet, obbligazzjonijiet (debentures) u sigurtajiet oħrajn [...]”.
- 46 Għalkemm huwa ċertament minnu li l-kliem użat biex jiġu indikati l-eżenzjonijiet imsemmija fl-Artikolu 13 tas-Sitt Direttiva għandu jiġi interpretat b'mod restrittiv, peress li dawn l-eżenzjonijiet jikkostitwixxu derogi għall-prinċipju ġenerali li jgħid li l-VAT tingabar fuq kull provvista ta' servizzi mwettqa bi hlas minn persuna taxxabbli (ara, b'mod partikolari, is-sentenzi MKG-Kraftfahrzeuge-Factoring, iċċitata iktar 'il fuq, punt 63, kif ukoll tad-19 ta' April 2007, Velvet & Steel Immobilien, C-455/05, Ġabra p. I-3225, punt 14), xorta jibqa' l-fatt li l-interpretazzjoni proposta mill-Kummissjoni tillimita l-eżenzjoni inkwistjoni b'mod li mhux sostnut mill-kliem użat inkwistjoni. Fil-fatt, l-espressjoni “transazzjonijiet [...] f'ishma” imsemmija fl-Artikolu 13(B)(d)(5) tas-Sitt Direttiva u fl-Artikolu 135(1)(f) tad-Direttiva 2006/112 hija wiesgħa biżżejjed biex ma tillimitax ruħha għan-negozju professjonali tat-titoli.
- 47 Li kieku l-interpretazzjoni sostnuta mill-Kummissjoni kellha tintlaqgħa, tranzazzjonijiet li jkunu essenzjalment identiċi jiġu ttrattati b'mod differenti fil-kuntest tal-ġbir tal-VAT skont jekk jagħmlux parti jew le mill-attivitajiet normali u abitwali tal-persuna taxxabbli. Dan it-trattament ikun imur kontra l-għanijiet, tas-sistema tal-VAT, li tiġi żgurata ċ-ċertezza legali u li jiġu ffaċilitati l-atti inerenti għall-applikazzjoni tat-taxxa permezz tat-teħid inkunsiderazzjoni, hliet f'kazijiet eċċezzjonali, tan-natura oġġettiva

tat-tranzazzjoni inkwistjoni (ara, f'dan is-sens, is-sentenza tas-6 ta' April 1995, BLP Group, C-4/94, Ġabra p. I-983, punt 24).

- 48 Fir-rigward tal-portata ta' din l-eżenzjoni, il-Qorti tal-Ġustizzja kkonstatat li t-tranzazzjonijiet fuq l-ishma u fuq it-titoli l-oħra huma tranzazzjonijiet imwettqa fis-suq tat-titoli trasferibbli kif ukoll li l-kummerċ tat-titoli jinvolvi miżuri li jbiddu s-sitwazzjoni ġuridika u finanzjarja bejn il-partijiet (ara, f'dan is-sens, is-sentenza tal-5 ta' Ġunju 1997, SDC, C-2/95, Ġabra p. I-3017, punti 72 u 73). Il-kliem "transazzjonijiet [...f'] *debentures* [holdings]" fis-sens tal-Artikoli 13(B)(d)(5) tas-Sitt Direttiva jirrigwarda, għalhekk, tranzazzjonijiet li jstgħu johlqu, ibiddu jew jestingwu d-drittijiet u l-obbligi tal-partijiet fuq titoli (sentenza tat-13 ta' Dicembru 2001, CSC Financial Services, C-235/00, Ġabra p. I-10237, punt 33).
- 49 B'hekk is-servizzi ta' natura amministrattiva, materjali jew teknika kif ukoll l-attivitajiet ta' informazzjoni finanzjarja li ma jbiddux is-sitwazzjoni ġuridika u finanzjarja bejn il-partijiet mhumiex koperti mill-eżenzjoni prevista fl-Artikolu 13(B)(d)(5) tas-Sitt Direttiva (ara s-sentenzi ċċitati iktar 'il fuq, SDC, punt 66, kif ukoll CSC Financial Services, punti 28 u 30).
- 50 Min-naħa l-oħra, għandu jiġi kkonstatat li bejgħ ta' ishma jbiddel is-sitwazzjoni ġuridika u finanzjarja tal-partijiet fit-tranzazzjoni. Din it-tranzazzjoni hija għaldaqstant koperta, sa fejn hija taqa' taħt il-kamp ta' applikazzjoni tal-VAT, mill-eżenzjoni prevista fl-Artikolu 13(B)(d)(5) tas-Sitt Direttiva u fl-Artikolu 135(1)(f) tad-Direttiva 2006/112.
- 51 Din l-interpretazzjoni hija kkonfermata mill-ġurisprudenza stabbilita tal-Qorti tal-Ġustizzja li tgħid li, b'mod partikolari, it-tranzazzjonijiet li jinvolvu l-ishma, il-holdings ta' kumpanniji jew ta' assoċjazzjonijiet, l-obbligazzjonijiet u titoli oħrajn li jikkonsistu fil-ġbir ta' dħul ta' natura permanenti minn attivitajiet li jmorru lil hinn mill-kuntest ta' sempliċi xiri u bejgħ ta' titoli, jaqgħu taħt il-kamp ta' applikazzjoni tas-Sitt Direttiva, iżda huma eżenti mill-VAT, skont l-Artikolu 13(B)(d)(5) ta' din id-direttiva (ara, b'mod partikolari, is-sentenza Kretztechnik, iċċitata iktar 'il fuq, punt 20). Hekk kif indikat fil-punt 31 ta' din is-sentenza, dan huwa b'mod partikolari l-każ tat-tranzazzjonijiet li jsiru

fil-kuntest ta' attività kummerċjali ta' tranżazzjoni ta' titoli, bil-ghan li jkun hemm involviment dirett jew indirett fil-ġestjoni tal-kumpanniji li fihom sar it-tehid il-holding jew li jikkonsistu l-estensjoni diretta, permanenti u neċessarja tal-attività taxxabli (ara, b'mod partikolari, is-sentenzi ċċitati iktar 'il fuq, Harnas & Helm, punt 16 u l-ġurisprudenza ċċitata, kif ukoll EDM, punt 59).

- 52 F'dan il-każ, il-bejgħ ta' ishma minn SKF imur lil hinn mis-sempliċi bejgħ ta' titoli peress li jstabbilixxi l-involviment tagħha fil-ġestjoni tas-sussidjarja u tal-kumpannija kkontrollata. Barra minn hekk, jidher li l-bejgħ ta' ishma inkwistjoni fil-kawża prinċipali huwa wkoll direttament marbut u huwa neċessarju għall-attività ekonomika taxxabli ta' SKF. B'hekk, din it-tranżazzjoni hija eżenti mill-VAT kemm taħt l-Artikolu 13(B)(d)(5) tas-Sitt Direttiva kif ukoll tal-Artikolu 135(1)(f) tad-Direttiva 2006/112.
- 53 Għaldaqstant, ir-risposta għat-tieni domanda għandha tkun li trasferiment ta' ishma, bħall dak inkwistjoni fil-kawża prinċipali, għandu jiġi eżentat mill-VAT taħt l-Artikolu 13(B)(d)(5) tas-Sitt Direttiva kif ukoll taħt l-Artikolu 135(1)(f) tad-Direttiva 2006/112.

Fuq it-tielet domanda

- 54 Permezz tat-tielet domanda tagħha, il-qorti tar-rinviju ssaqsi, essenzjalment, jekk id-dritt għat-tnaqqis tal-input fuq il-VAT imħallsa fuq is-servizzi mogħtija għall-ħtiġijiet ta' trasferiment ta' ishma huwiex miftuh, skont l-Artikolu 17(1) u (2), tas-Sitt Direttiva, hekk kif redatt mill-punt 1 tal-Artikolu 28f ta' din id-direttiva, kif ukoll skont l-Artikolu 168 tad-Direttiva 2006/112, minħabba li l-ispejjeż ta' dawn is-servizzi jagħmlu parti mill-ispejjeż ġenerali tal-persuna taxxabli.

- 55 Qabel kollox, għandu jifakkar li d-dritt għat-tnaqqis previst fl-Artikoli 17 sa 20 tas-Sitt Direttiva huwa parti integrali mill-mekkanizmu tal-VAT u ma jistax, bħala prinċipju, jiġi limitat. Dan jiġi eżerċitat immedjatament għat-taxxi kollha imposti fuq it-tranzazzjonijiet tal-input (ara, b'mod partikolari, is-sentenzi Kretztechnik, iċċitata iktar 'il fuq, punt 33; tat-13 ta' Marzu 2008, Securenta, C-437/06, Ġabra p. I-1597, punt 24, u tal-4 ta' Ġunju 2009, SALIX Grundstücks-Vermietungsgesellschaft, C-102/08, Ġabra p. I-4629, punt 70).
- 56 Fil-fatt, is-sistema tat-tnaqqis hija intiza sabiex il-kummerċjant jiġi meħlus għal kollox mill-piż tal-VAT dovuta jew imħallsa fil-kuntest tal-attivitajiet ekonomiċi kollha tiegħu. Is-sistema komuni tal-VAT tiggarrantixxi, għaldaqstant, in-newtralità fir-rigward tal-piż fiskali tal-attivitajiet ekonomiċi kollha, indipendentement mill-għanijiet jew mir-riżultati ta' dawn l-attivitajiet, bil-kundizzjoni li l-imsemmija attivitajiet innifishom ikunu, bħala prinċipju, suġġetti għall-VAT (ara, b'mod partikolari, is-sentenza tad-29 ta' April 2004, Faxworld, C-137/02, Ġabra p. I-5547, punt 37, kif ukoll is-sentenzi ċċitati iktar 'il fuq Inverstrand, punt 22; Securenta, punt 25, u SALIX Grundstücks-Vermietungsgesellschaft, punt 71).
- 57 Skont ġurisprudenza stabbilita, l-eżistenza ta' rabta diretta u immedjata bejn tranzazzjoni tal-input partikolari u tranzazzjoni waħda jew iktar tal-output li jagħtu d-dritt għal tnaqqis hija, bħala prinċipju, neċessarja sabiex dritt għal tnaqqis tal-input fuq il-VAT jiġi rikonoxxut lill-persuna taxxabli u sabiex tiġi stabbilita l-portata ta' dritt bħal dan (ara s-sentenza tat-8 ta' Ġunju 2000, Midland Bank, C-98/98, Ġabra p. I-4177, punt 24, kif ukoll is-sentenzi ċċitati iktar 'il fuq Abbey National, punt 26, u Inverstrand, punt 23). Id-dritt għal tnaqqis tal-VAT dovuta fuq ix-xiri ta' merkanzija jew ta' servizzi tal-input jippresupponi li l-ispejjeż minfuqa għall-akkwist tagħhom huwa parti mill-elementi li jikkostitwixxu l-prezz tat-tranzazzjonijiet intaxxati tal-output li jagħtu dritt għal tnaqqis (ara s-sentenzi ċċitati iktar 'il fuq Cibo Participations, punt 31, kif ukoll Kretztechnik, punt 35; Inverstrand, punt 23, u Securenta punt 27).
- 58 Dritt għal tnaqqis huwa madankollu wkoll ammess favur persuna taxxabli, anki fin-nuqqas ta' rabta diretta u immedjata bejn tranzazzjoni partikolari tal-input u tranzazzjoni waħda jew iktar tal-output li jagħtu dritt għal tnaqqis, meta l-ispejjeż tas-servizzi inkwistjoni jagħmlu parti mill-ispejjeż ġenerali ta' din tal-aħħar u jkunu, bħala tali, elementi li jikkostitwixxu l-prezz tal-merkanzija jew tas-servizzi li din il-persuna tipprovdi. Dawn l-ispejjeż, għandhom, fil-fatt, rabta diretta u immedjata mal-attività ekonomika globali tal-persuna taxxabli (ara, b'mod partikolari, is-sentenzi

ċċitati iktar 'il fuq Midland Bank, punti 23 u 31, Abbey National, punt 35; Kretztechnik, punt 36, kif ukoll Inverstrand, punt 24).

- 59 Min-naħa l-oħra, meta merkanzija jew servizzi miksuba minn persuna taxxabbli jkollhom rabta ma' tranżazzjonijiet eżenti jew li ma jaqgħux taht il-kamp ta' applikazzjoni tal-VAT, la jista' jkun hemm għbir ta' taxxa tal-output u lanqas tnaqqis ta' taxxa tal-input (ara, f'dan is-sens, is-sentenzi tat-30 ta' Marzu 2006, Uudenkaupungin kaupunki, C-184/04, Ġabra p. I-3039, punt 24; tal-14 ta' Settembru 2006, Wollny, C-72/05, Ġabra p. I-8297, punt 20, kif ukoll tat-12 ta' Frar 2009, Vereniging Noordelijke Land- en Tuinbouw Organisatie, C-515/07, Ġabra p. I-839, punt 28).
- 60 Minn dan jirriżulta li l-eżistenza tad-dritt għal tnaqqis hija determinata skont it-tranżazzjonijiet tal-output li magħhom it-tranżazzjonijiet tal-input huma konnessi. B'hekk, dan id-dritt jeżisti fil-każ fejn it-tranżazzjoni tal-input sugġetta għall-VAT jkollha rabta diretta u immedjata ma tranżazzjoni waħda jew iktar tal-output li tagħti lok għal dritt ta' tnaqqis. Jekk dan ma jkunx il-każ, għandu jiġi eżaminat jekk l-ispejjeż inkorsi għall-ksib tal-merkanziji jew tas-servizzi tal-input jagħmlux parti mill-ispejjeż generali marbuta mal-attività ekonomika kollha tal-persuna taxxabbli. Fiz-żewġ każijiet, l-eżistenza ta' rabta diretta u immedjata tippresupponi li l-ispiza tas-servizzi tal-input ipprovduti hija inkluża rispettivament fil-prezz tat-tranżazzjonijiet partikolari tal-output jew fil-prezz tal-merkanzija jew tas-servizzi pprovduti mill-persuna taxxabbli fil-kuntest tal-attivitàet ekonomiċi tagħha.
- 61 F'dan il-każ, il-qorti tar-rinviju tiddekrivi l-ispejjeż marbuta mas-servizzi miksuba minn SKF, minn naħa, bħala "direttament marbuta" mat-tranżazzjoni ta' trasferiment ta' ishma u, min-naħa l-oħra, bħala parti mill-ispejjeż generali marbuta mal-attivitàet ekonomiċi globali ta' SKF.
- 62 F'dan ir-rigward, għandu jiġi kkonstatat li l-proċess ipprezentat quddiem il-Qorti tal-Gustizzja ma jippermettix li jiġi ddeterminat jekk dawn l-ispejjeż għandhomx rabta diretta u immedjata, fis-sens tal-ġurisprudenza mfakkra fil-punti 57 u 58 ta' din is-sentenza, mat-trasferiment previsti ta' ishma jew mal-attività ekonomika globali ta' SKF, peress li, skont il-qorti tar-rinviju, l-għan ta' dawn it-tranżazzjonijiet kien li jinġabru fondi għall-finanzjament tal-attivitàet l-oħra tal-grupp. Fil-fatt, biex tiġi

stabbilita l-eżistenza ta' rabta diretta u immedjata, jehtieg li jiġi ddeterminat jekk l-ispejjeż sostnuti jistgħux jiġu inklużi fil-prezz tal-ishma li SKF għandha l-intenzjoni li tittrasferixxi jew jekk dawn jagħmlux parti mis-sempliċi elementi li jikkostitwixxu l-prezz tal-prodotti ta' SKF.

- 63 Issa, fil-kuntest ta' kawża mressqa taht l-Artikolu 234 KE, peress li l-Qorti tal-Ġustizzja mhijiex kompetenti biex tevalwa jew tikkwalifika l-fatti li jagħtu lok għad-domandi preliminari, hija l-qorti tar-rinviju li għandha tapplika l-kriterju tar-rabta diretta u immedjata mal-fatti tal-kawża prinċipali billi tiehu inkunsiderazzjoni ċ-ċirkustanzi kollha li fihom żvolgiew it-tranzazzjonijiet inkwistjoni (ara, f'dan is-sens, is-sentenza Midland Bank, iċċitata iktar 'il fuq, punt 25).
- 64 Sabiex tkun tista' tingħata risposta utli lill-qorti tar-rinviju, għandu jtifkakar li l-Qorti tal-Ġustizzja kkonstatat, bosta drabi, il-possibbiltà ta' tnaqqis tal-VAT imħallsa għas-servizzi ta' pariri użati għall-htigijiet ta' diversi tranzazzjonijiet finanzjarji, minħabba li dawn is-servizzi kienu direttament attribwibbli għal attivitajiet ekonomiċi tal-persuni taxxabbli (ara, b'mod partikolari, is-sentenzi ċċitati iktar 'il fuq Midland Bank, punt 31; Abbey National, punt 35 u 36; Cibo Participations, punti 33 u 35; Kretztechnik, punt 36, kif ukoll Securenta, punti 29 u 31).
- 65 Ċertament, b'differenza għall-kwistjoni fil-kawża prinċipali, it-tranzazzjonijiet tal-output li jirrigwardaw l-ishma kienu, fil-kawża li taw lok għas-sentenzi msemmija iktar 'il fuq, barra mill-kamp ta' applikazzjoni tal-VAT. Madankollu, hekk kif jirrizulta mill-ġurisprudenza mfakkra fil-punti 28 u 30 ta' din is-sentenza, id-differenza prinċipali fir-rigward tal-kwalifika ġuridika ta' dawn it-tranzazzjonijiet meta mqabbla ma' dawk li jaqgħu taht il-kamp ta' applikazzjoni tal-VAT iżda li huma eżentati minnha tiddependi fuq jekk il-kumpannija taxxabbli hijiex involuta jew le fil-ġestjoni tal-kumpanniji li fihom twettaq it-tehid tal-holding.
- 66 Issa, jekk d-dritt għal tnaqqis tal-input fuq il-VAT jiġi miċhud fir-rigward tal-spejjeż ta' pariri relatati ma trasferiment ta' ishma eżentat minħabba l-involvement fil-ġestjoni tal-kumpannija li l-ishma tagħha huma ttrasferiti filwaqt li dan id-dritt għal tnaqqis jiġi permess fir-rigward ta' spejjeż relatati ma' trasferiment li jinsab barra mill-kamp ta'

applikazzjoni tal-VAT minhabba li jikkostitwixxu spejjeż ġenerali tal-persuna taxxabbli, dan ikun jammonta għal trattament fiskali differenti ta' tranzazzjonijiet oġġettivament simili, bi ksur tal-prinċipju tan-newtralità fiskali.

- 67 F'dan ir-rigward, il-Qorti tal-Ġustizzja ddecidiet li l-prinċipju tan-newtralità fiskali, li huwa prinċipju fundamentali tas-sistema komuni tal-VAT, jipprekludi, minn naħa, li l-provvisti ta' servizzi simili, li huma għalhekk f'kompetizzjoni ma' xulxin, jiġu ttrattati b'mod differenti mill-aspett tal-VAT (ara, b'mod partikolari, is-sentenzi tas-26 ta' Mejju 2005, *Kingscrest Associates u Montecello*, C-498/03, Ġabra p. I-4427, punt 41; tat-12 ta' Jannar 2006, *Turn- und Sportunion Waldburg*, C-246/04, Ġabra p. I-589, punt 33, kif ukoll tas-27 ta' Settembru 2007, *Teleos et*, C-409/04, Ġabra p. I-7797, punt 59) kif ukoll, min-naħa l-oħra, li operaturi ekonomiċi li jwettqu l-istess tranzazzjonijiet jiġu ttrattati b'mod differenti fil-qasam tal-ġbir tal-VAT (ara, b'mod partikolari, is-sentenzi tas-7 ta' Settembru 1999, *Gregg*, C-216/97, Ġabra p. I-4947, punt 20, kif ukoll tas-16 ta' Settembru 2008, *Isle of Wight Council et*, C-288/07, Ġabra p. I-7203, punt 42).
- 68 B'hekk, jekk l-ispejjeż ta' pariri relatati mat-trasferimenti ta' holdings huma kkunsidrati bħala parti mill-ispejjeż ġenerali tal-persuna taxxabbli fil-każ fejn it-trasferiment innifsu jinsab barra mill-kamp ta' applikazzjoni tal-VAT, l-istess trattament fiskali għandu jiġi aċċettat jekk it-trasferiment huwa kkwalifikat bħala tranzazzjoni eżenti.
- 69 Din l-interpretazzjoni hija kkorroborata mill-għan tas-sistema komuni, stabbilita mis-Sitt Direttiva, li huwa, b'mod partikolari, li jiggarantixxi trattament ugwali lill-persuni taxxabbli (ara, b'mod partikolari, is-sentenza tas-27 ta' Ottubru 1993, *Muys' en De Winter's Bouw- en Aannemingsbedrijf*, C-281/91, Ġabra p. I-5405, punt 14). Fil-fatt, dan il-prinċipju jiġi injorat li kieku kumpannija parent li tmexxi grupp ta' kumpanniji kellha tiġi intaxxata fir-rigward tal-ispejjeż inkorsi fil-kuntest tal-bejgħ ta' ishma li jagħmlu parti mill-attività ekonomika tagħha, filwaqt li kumpannija holding li twettaq l-istess tranzazzjoni barra mill-kamp ta' applikazzjoni tal-VAT tibbenefika mid-dritt għat-tnaqqis tal-VAT marbuta mal-istess spejjeż minhabba l-fatt li dawn jagħmlu parti mill-ispejjeż ġenerali tal-attività ekonomika globali tagħha.

- 70 Interpretazzjoni differenti tkun t'fisser li l-piż tal-ispiza tal-VAT jitqiegħed fuq l-operatur ekonomiku fil-kuntest tal-attività ekonomika tiegħu mingħajr ma jingħata l-possibbiltà li jnaqqasha (ara, f'dan is-sens, is-sentenzi tal-21 ta' Marzu 2000, *Gabalfrisa et*, C-110/98 sa C-147/98, *Ġabra* p. I-1577, punt 45, kif ukoll *Abbey National*, iċċitata iktar 'il fuq, punt 35).
- 71 Fil-kwistjoni fil-kawża prinċipali, għalkemm huwa ċertament minnu li, hekk kif isostnu għustament l-iSkatteverket u l-Gvern Svediż, il-Gvern Ġermaniż u l-Gvern tar-Renju Unit, it-trasferiment ta' ishma li huwa eżenti mill-VAT ma jagħtix lok għad-dritt ta' tnaqqis, xorta jibqa' l-fatt li din l-interpretazzjoni tapplika biss jekk tiġi stabbilita rabta diretta u immedjata bejn is-servizzi tal-input miksuba u t-trasferiment ta' ishma eżenti tal-output. Jekk, min-naħa l-oħra, it-tali rabta ma tirriżultax u l-ispiza tat-tranzazzjonijiet tal-input hija inkluża fil-prezzijiet tal-prodotti ta' SKF, ikollha jiġi deċiż li l-operatur ekonomiku jista' jnaqqas il-VAT li thallset fuq is-servizzi tal-input.
- 72 Fl-aħħar nett, għandu jifkakar li d-dritt għal tnaqqis jirriżulta fir-rigward tal-input fuq il-VAT imħallsa għall-provvisti ta' servizzi mwettqa fil-kuntest ta' tranzazzjonijiet finanzjarji jekk il-kapital miksub mill-imsemmija tranzazzjonijiet intuża għall-attivitàjiet ekonomiċi tal-persuna interessata. Barra minn hekk, l-ispejjeż marbuta mal-provvisti tal-input ta' servizzi għandhom rabta diretta u immedjata mal-attivitàjiet ekonomiċi tal-persuna taxxabli fil-każ fejn dawn ikunu esklużivament attribwibbli għal attivitàjiet ekonomiċi tal-output u għaldaqstant jagħmlu sempliċement parti mill-elementi li jikkostitwixxu l-prezz tat-tranzazzjonijiet li jaqgħu taħt dawn l-attivitàjiet (ara s-sentenza *Securenta*, iċċitata iktar 'il fuq, punti 28 u 29).
- 73 Minn dak li ntqal iktar 'il fuq jirriżulta li r-risposta għat-tielet domanda għandha tkun li d-dritt għat-tnaqqis tat-tqaxxa tal-input fuq il-VAT imħallsa fuq il-provvisti ta' servizzi magħmula għall-htigijiet ta' trasferiment ta' ishma huwa disponibbli, taħt l-Artikolu 17(1) u (2) tas-Sitt Direttiva, hekk kif redatt mill-punt 1 tal-Artikolu 28f ta' din id-direttiva, kif ukoll taħt l-Artikolu 168 tad-Direttiva 2006/112, jekk teżisti rabta diretta u immedjata bejn l-ispejjeż marbuta mal-provvisti tal-input ta' servizzi u l-attivitàjiet ekonomiċi kollha tal-persuna taxxabli. Hija l-qorti tar-rinviju li għandha tiddetermina, billi tiegħu inkunsiderazzjoni ċ-ċirkustanzi kollha li fihom jiżvolġu t-tranzazzjonijiet inkwistjoni fil-kawża prinċipali, jekk l-ispejjeż sostnuti jistgħux jiġu inklużi fil-prezz tal-ishma mibjugħa jew jekk jagħmlux sempliċement parti mill-elementi li jikkostitwixxu l-prezz tat-tranzazzjonijiet li jaqgħu taħt l-attivitàjiet ekonomiċi tal-persuna taxxabli.

Fuq ir-raba' domanda

- 74 Permezz tar-raba' domanda tagħha, il-qorti tar-rinviju ssaqsi, essenzjalment, jekk il-fatt li t-trasferiment ta' ishma jizvolgi f'numru ta' tranżazzjonijiet suċċessivi għandux incidenza fuq ir-risposti għad-domandi preċedenti.
- 75 F'dan ir-rigward, għandu jifakkar li mill-ġurisprudenza tal-Qorti tal-Ġustizzja jirriżulta li l-kunċett ta' attività ekonomika, fis-sens tas-sitt Direttiva, ma jirrikjedix li din għandha neċessarjament tkun tikkonsisti f'att wiehed, iżda tista' tikkonsisti f'serje ta' atti konsekuttivi (ara s-sentenzi tal-14 ta' Frar 1985, *Rompelman*, 268/83, Ġabra p. 655, punt 22, u tat-3 ta' Marzu 2005, *Fini H*, C-32/03, Ġabra p. I-1599, punt 21).
- 76 Barra minn hekk, kif josserva għustament il-Gvern tar-Renju Unit, trattament differenti ta' tranżazzjonijiet oġġettivament simili jmur kontra l-prinċipji tan-newtralità fiskali, hekk kif imfakkar fil-punt 67 ta' din is-sentenza, u ta' ċertezza legali, li huma inerenti għas-sistema komuni tal-VAT.
- 77 Fir-rigward tal-prinċipju ta' ċertezza legali, il-Qorti tal-Ġustizzja fakkret f'diversi okkażjonijiet li l-leġislazzjoni Komunitarja għandha tkun ċerta u l-applikazzjoni tagħha għandha tkun prevedibbli għall-individwi (ara, b'mod partikolari, is-sentenzi tat-22 ta' Novembru 2001, *Il-Pajjiżi l-Baxxi vs Il-Kunsill*, C-301/97, Ġabra p. I-8853, punt 43, kif ukoll tal-21 ta' Frar 2006, *Halifax et*, C-255/02, Ġabra p. I-1609, punt 72). Dan ir-rekwizit essenzjali ta' ċertezza legali japplika b'mod partikolarment strett meta inkwistjoni jkun hemm leġislazzjoni li tista' tinkludi pizijiet finanzjarji, sabiex il-persuni interessati jkunu jistgħu jsiru jafu b'ċertezza l-portata tal-obbligi li din il-leġislazzjoni timponi fuqhom (ara s-sentenzi ċċitata iktar 'il fuq *Teleos et*, punt 48, kif ukoll *Isle of Wight Council et*, punt 47).
- 78 Għalhekk it-trattament fiskali ta' trasferiment ta' ishma għandu jkun ibbażat fuq l-elementi oġġettivi tat-tranżazzjoni inkwistjoni u ma jstax ikun differenti skont jekk din tiżvolgix f'darba jew f'iktar minn darba.

79 Għaldaqstant ir-risposta għar-raba' domanda għandha tkun li l-fatt li t-trasferiment ta' ishma jiżvolgi f'numru ta' tranżazzjonijiet suċċessivi ma għandux incidenza fuq ir-risposti għad-domandi preċedenti.

Fuq l-ispejjeż

80 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) L-Artikoli 2(1) u 4(1) u (2) tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima, kif emendata bid-Direttiva tal-Kunsill 95/7/KE tal-10 ta' April 1995, u l-Artikoli 2(1) u 9(1) tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud, għandhom jiġu interpretati fis-sens li trasferiment, minn kumpannija parent, tal-ishma kollha ta' kumpannija li hija 100 % proprjetà tagħha kif ukoll tal-bqija tal-holding tagħha f'kumpannija kkontrollata li preċedentement kienet 100 % proprjetà tagħha, u li lilhom hija kienet ukoll ipprovdiet servizzi suġġetti għat-taxxa fuq il-valur miżjud, jikkostitwixxi attività ekonomika li taqa' taht il-kamp ta' applikazzjoni ta' dawn id-direttivi. Madankollu, sa fejn it-trasferiment ta' ishma huwa assimilabbli għat-trasferiment tal-assi kollha jew parti minnhom ta' impriża, fis-sens tal-Artikolu 5(8) tas-Sitt Direttiva 77/388, kif emendata bid-Direttiva 95/7 jew tal-ewwel paragrafu tal-Artikolu 19 tad-Direttiva 2006/112 u sakemm l-Istat Membru kkonċernat ikun għażel il-possibbiltà prevista f'dawn id-dispożizzjonijiet, din it-tranżazzjoni ma tikkostitwixxix attività ekonomika suġġetta għat-taxxa fuq il-valur miżjud.

- 2) Trasferiment ta' ishma, bhall dak inkwistjoni fil-kawża principali, għandu jiġi eżentat mit-taxxa fuq il-valur miżjud taht l-Artikolu 13(B)(d)(5) tas-Sitt Direttiva 77/388, kif emendata bid-Direttiva 95/7, kif ukoll taht l-Artikolu 135 (1)(f) tad-Direttiva 2006/112.

- 3) Id-dritt għat-tnaqqis tat-taxxa fuq il-valur miżjud tal-input imhallsa fuq il-provvisti ta' servizzi magħmula għall-htigijiet ta' trasferiment ta' ishma huwa disponibbli, taht l-Artikolu 17(1) u (2) tas-Sitt Direttiva 77/388, kif emendata bid-Direttiva 95/7, kif ukoll taht l-Artikolu 168 tad-Direttiva 2006/112, jekk teżisti rabta diretta u immedjata bejn l-ispejjeż marbuta mal-provvisti tal-input ta' servizzi u l-attivitajiet ekonomiċi kollha tal-persuna taxxabli. Hija l-qorti tar-rinviju li għandha tiddetermina, billi tiegħu inkunsiderazzjoni ċ-ċirkustanzi kollha li fihom jiżvolġu t-tranzazzjonijiet inkwistjoni fil-kawża principali, jekk l-ispejjeż sostnuti jistgħux jiġu inklużi fil-prezz tal-ishma mibjugħa jew jekk jagħmlux sempliċement parti mill-elementi li jikkostitwixxu l-prezz tat-tranzazzjonijiet li jaqgħu taht l-attivitajiet ekonomiċi tal-persuna taxxabli

- 4) Il-fatt li t-trasferiment ta' ishma jiżvolġi f' numru ta' tranzazzjonijiet suċċessivi ma għandux inċidenza fuq ir-risposti għad-domandi preċedenti.

Firem